



រាជធានីភ្នំពេញ ថ្ងៃទី ២៤ ខែ ឧសភា ឆ្នាំ ២០១៥

**ជម្រាបមក**  
**ឯកឧត្តមអភិបាលនៃគណៈអភិបាលរាជធានី ខេត្ត**

- កម្មវត្ថុ ៖** ស្តីពីការពង្រឹង និងត្រួតពិនិត្យការរៀបចំកិច្ចប្រជុំប្រចាំខែរបស់ក្រុមប្រឹក្សាឃុំ សង្កាត់។
- យោង ៖**
  - ច្បាប់ស្តីពីការគ្រប់គ្រងរដ្ឋបាលឃុំ សង្កាត់
  - ច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
  - អនុក្រឹត្យលេខ២១៥ អនក្រ.បក ចុះថ្ងៃទី១៤ ខែធ្នូ ឆ្នាំ២០០៩ ស្តីពីតួនាទី ភារកិច្ច និងទំនាក់ទំនងការងារ របស់ក្រុមប្រឹក្សា គណៈអភិបាលរាជធានីភ្នំពេញ និងក្រុមប្រឹក្សា គណៈអភិបាលខណ្ឌនៃរាជធានីភ្នំពេញ
  - អនុក្រឹត្យលេខ២១៦ អនក្រ.បក ចុះថ្ងៃទី១៤ ខែធ្នូ ឆ្នាំ២០០៩ ស្តីពីតួនាទី ភារកិច្ច និងទំនាក់ទំនងការងារ របស់ក្រុមប្រឹក្សា គណៈអភិបាលខេត្ត ក្រុមប្រឹក្សា គណៈអភិបាលក្រុង និងក្រុមប្រឹក្សា គណៈអភិបាលស្រុក
  - អនុក្រឹត្យលេខ២២២ អនក្រ.បក ចុះថ្ងៃទី២៥ ខែមីនា ឆ្នាំ២០០២ ស្តីពីការធ្វើវិមជ្ឈការអំណាចតួនាទី និងភារកិច្ចទៅឱ្យក្រុមប្រឹក្សាឃុំ សង្កាត់
  - ប្រកាសលេខ១៨៨៤ ប្រ.ក ចុះថ្ងៃទី១៨ ខែមេសា ឆ្នាំ២០០២ ស្តីពីការធ្វើប្រតិភូកម្មអំណាចដល់អភិបាលខេត្ត ក្រុងក្នុងការជួយគាំទ្រដល់ក្រុមប្រឹក្សាឃុំ សង្កាត់។

សេចក្តីដូចមានចែងក្នុងកម្មវត្ថុ និងយោងខាងលើ ខ្ញុំសូមជម្រាបជូនឯកឧត្តមជ្រាបថា ផ្អែកតាមលទ្ធផលនៃការចុះត្រួតពិនិត្យកិច្ចការឃុំ សង្កាត់កន្លងមក និងរបាយការណ៍របស់រដ្ឋបាលរាជធានី ខេត្ត ក្រសួងមហាផ្ទៃសង្កេតឃើញថា ឃុំ សង្កាត់មួយចំនួនពុំបានរៀបចំកិច្ចប្រជុំក្រុមប្រឹក្សាឃុំ សង្កាត់ប្រចាំខែឱ្យបានទៀងទាត់នោះទេ ពិសេសពុំមានកំណត់ហេតុកិច្ចប្រជុំប្រចាំខែ ឬមានកំណត់ហេតុកិច្ចប្រជុំ តែពុំបានប្រជុំជាក់ស្តែងឡើយ។

ផ្អែកតាមមាត្រា២១នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ បានតម្រូវឱ្យក្រុមប្រឹក្សាឃុំ សង្កាត់ត្រូវធ្វើការប្រជុំយ៉ាងតិចណាស់ចំនួនមួយដងក្នុងមួយខែ។ យោងតាមបទប្បញ្ញត្តិខាងលើនេះ កិច្ចប្រជុំរបស់ក្រុមប្រឹក្សាឃុំ សង្កាត់ គឺជាកិច្ចការដ៏មានសារៈសំខាន់ក្នុងការត្រួតពិនិត្យ និងសម្រេចកិច្ចការនានាជាចាំបាច់ និងជាយន្តការពិគ្រោះយោបល់ ឬដោះស្រាយកិច្ចការមូលដ្ឋាននៅក្នុងភាពជាតំណាងផលប្រយោជន៍ផ្ទាល់របស់ប្រជាពលរដ្ឋ។ ហេតុដូច្នេះ ដើម្បីពង្រឹងកិច្ចប្រជុំប្រចាំខែរបស់ក្រុមប្រឹក្សាឃុំ សង្កាត់ឱ្យបានទៀងទាត់អនុលោមតាមបទបញ្ជាផ្ទៃក្នុងរបស់ក្រុមប្រឹក្សាឃុំ សង្កាត់ និងតាមច្បាប់កំណត់ ក្រសួងមហាផ្ទៃសូមណែនាំដល់ឯកឧត្តមអភិបាលរាជធានី ខេត្ត ដូចខាងក្រោម៖



- ត្រូវណែនាំដល់ឃុំ សង្កាត់ឱ្យពង្រឹងកិច្ចប្រជុំប្រចាំខែរបស់ក្រុមប្រឹក្សាឃុំ សង្កាត់ឱ្យបានត្រឹមត្រូវ និងទៀងទាត់ ស្របតាមបទបញ្ជាផ្ទៃក្នុងរបស់ក្រុមប្រឹក្សាឃុំ សង្កាត់។ ឃុំ សង្កាត់នីមួយៗត្រូវ ចាត់ទុកកិច្ចប្រជុំប្រចាំខែជាការងារអាទិភាពរបស់ខ្លួន ដោយមិនត្រូវខកខានការរៀបចំកិច្ចប្រជុំ ប្រចាំខែឡើយ។ ទន្ទឹមនេះ ត្រូវណែនាំដល់ក្រុមប្រឹក្សាឃុំ សង្កាត់ឱ្យរៀបចំប្រតិទិនកិច្ចប្រជុំ ប្រចាំខែសម្រាប់រយៈពេលមួយឆ្នាំ(១២ខែ)។
- ក្នុងកិច្ចប្រជុំប្រចាំខែរបស់ក្រុមប្រឹក្សាស្រុកនិងក្រុមប្រឹក្សាឃុំ ក្រុមប្រឹក្សាស្រុកនិងក្រុមប្រឹក្សា ឃុំត្រូវអនុវត្តឱ្យបានត្រឹមត្រូវតាមបទបញ្ញត្តិនៃមាត្រា១១៩ និងមាត្រា១២០ នៃអនុក្រឹត្យលេខ ២១៦ អនក្រ.បក ដូចបានចុះយោងខាងលើ។ ចំពោះក្រុមប្រឹក្សាសង្កាត់ក្នុងក្រុង និងខណ្ឌ ក្នុងរាជធានីភ្នំពេញ ត្រូវអនុវត្តតាមមាត្រា១៧៨នៃអនុក្រឹត្យលេខ២១៦ អនក្រ.បក និងមាត្រា ១១៥នៃអនុក្រឹត្យលេខ២១៥ អនក្រ.បក ដូចបានចុះយោងខាងលើ។ តំណាងក្រុមប្រឹក្សាស្រុក ដែលចូលរួមប្រជុំជាមួយក្រុមប្រឹក្សាឃុំត្រូវធ្វើរបាយការណ៍អំពីការចូលរួមប្រជុំនេះ ជូនរដ្ឋបាល ក្រុង ស្រុកដើម្បីរដ្ឋបាលក្រុង ស្រុកបំពេញតួនាទីតាមដាន ត្រួតពិនិត្យកិច្ចប្រជុំប្រចាំ ខែរបស់ក្រុមប្រឹក្សាឃុំ សង្កាត់ដូចមានក្នុងឧបសម្ព័ន្ធភ្ជាប់មកជាមួយ។ តាមដាន ត្រួត ពិនិត្យនេះត្រូវធ្វើការប្រកាសរាយការណ៍មករដ្ឋបាលរាជធានី ខេត្ត ដើម្បីរដ្ឋបាលរាជធានី ខេត្ត រាយការណ៍មកក្រសួងមហាផ្ទៃ(អគ្គនាយកដ្ឋានរដ្ឋបាល)រៀងរាល់ថ្ងៃទី១៥នៃខែបន្ទាប់។
- ឃុំ សង្កាត់ណាខកខានមិនបានរៀបចំកិច្ចប្រជុំប្រចាំខែរបស់ក្រុមប្រឹក្សាឃុំ សង្កាត់ អភិបាល ក្រុង ស្រុក ខណ្ឌត្រូវណែនាំឃុំ សង្កាត់នោះឱ្យរៀបចំកិច្ចប្រជុំប្រចាំខែរបស់ខ្លួនជាបន្ទាន់។
- ឃុំ សង្កាត់ណាខកខានមិនបានរៀបចំកិច្ចប្រជុំប្រចាំខែរបស់ក្រុមប្រឹក្សាឃុំ សង្កាត់ចំនួន០២ (ពីរ)ខែជាប់គ្នា អភិបាលក្រុង ស្រុក ខណ្ឌត្រូវរាយការណ៍ជាបន្ទាន់ជូនអភិបាលរាជធានី ខេត្ត។ ក្នុងករណីនេះ អភិបាលរាជធានី ខេត្តត្រូវរាយការណ៍ជូនកិច្ចប្រជុំក្រុមប្រឹក្សារបស់ខ្លួន ដើម្បី ស្នើសុំគោលការណ៍ និងវិធានការអន្តរាគមន៍ឱ្យក្រុមប្រឹក្សាឃុំ សង្កាត់ឱ្យរៀបចំកិច្ចប្រជុំបាន ទៀងទាត់ និងត្រូវជូនដំណឹងមកក្រសួងមហាផ្ទៃជាបន្ទាន់។

អាស្រ័យដូចបានជម្រាបជូនខាងលើ សូមឯកឧត្តមអភិបាលនៃគណៈអភិបាលរាជធានី ខេត្ត ចាត់ចែងអនុវត្តតាមស្មារតីនេះឱ្យមានប្រសិទ្ធភាពខ្ពស់។

សូមឯកឧត្តមទទួលនូវការរាប់អានពីខ្ញុំ។


  
**ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ**


  
**ស ខេច**

រាជធានី ខេត្ត .....  
រដ្ឋបាលក្រុង ស្រុក ខណ្ឌ.....

**តារាងតាមដាន គ្រួសារពិការ**  
កិច្ចប្រជុំប្រចាំខែរបស់គ្រួសារប្រឹក្សាឃុំ សង្កាត់សម្រាប់ខែ.....ឆ្នាំ២០១...

ល.រ	ឈ្មោះឃុំ សង្កាត់	សូមដាក់កាលបរិច្ឆេទកិច្ចប្រជុំ (ករណីឃុំ សង្កាត់បានប្រជុំប្រចាំខែ)	ករណីមិនបានប្រជុំប្រចាំខែ សូមបញ្ជាក់អំពីមូលហេតុ	ផ្សេងៗ
១				
២				
៣				

**បានឃើញនិងឯកភាព**  
.....ថ្ងៃទី.....ខែ.....ឆ្នាំ២០១...  
អគ្គប្រតិភូ ក្រុមប្រឹក្សាឃុំ សង្កាត់

.....ថ្ងៃទី.....ខែ.....ឆ្នាំ២០១...  
អ្នករៀបចំតារាង